

«تەۋرات 35 - قىسىم»

«ھاباككۇك»

© مۇقەددەس كىتاب 2012

CC BY-SA 4.0

www.mukeddeskalam.com

«ئۇيغۇرچە كالام تەرجىمىسى»

«ھاباككۇك»

(ھاباككۇك پەيغەمبەرنىڭ كىتابى)

كىرىش سۆز

پەيغەمبەر ئۆزى

ھاباككۇك پەيغەمبەرنىڭ قايسى جەمەتتىن بولغانلىقى ياكى ئۇنىڭ ئارقا كۆرۈنۈشىدىن خەۋىرىمىز يوق. ئۇ كىتابىدا ئۆزىنى تونۇشتۇرۇشىدىن قارىغاندا، مەزكۇر بېشارەتنى قوبۇل قىلغان ۋاقىتتا، ئۇنىڭ پەيغەمبەرلىك سالاھىيىتى ئاللىقاچان ئېتىراپ قىلىنغان. ئۇنىڭ ئىسمى «قۇچاقلاش» دېگەن مەنىدە.

كىتابىنىڭ يېزىلغان ۋاقتى

ئۇنىڭ كىتابى بويىچە، «بابىل» كەلگۈسىدە مەيدانغا چىقىپ، بۈيۈك بىر ئىمپېرىيە بولىدۇ ۋە بۇ ئىش ئىنتايىن ھەيران قالارلىق دەپ قارىلىدۇ. شۇڭا بۇ بېشارەت شۇ ۋەقەدىن ئىلگىرى يېزىلغان بولۇشى كېرەك – بولمىسا كىم ئۇنى «بېشارەت» دەپ قارايدۇ؟! شۇنىڭ بىلەن خۇلاسەگە كېلىمىزكى، كىتاب بابىلىنىڭ «چوڭ بۆسۈش»ى، يەنى ئۇلارنىڭ ئاسۇرىيە پايتەختى نىنەۋەنى مىلادىيەدىن ئىلگىرىكى 612-يىلى ۋەيران قىلىشتىن ئىلگىرىكى مەلۇم بىر ۋاقىتتا يېزىلغان. ئۇنىڭ ئوقۇرمەنلەرگە: «**بۇ ئىش سىلەرنىڭ كۈنلىرىڭلاردا بولىدۇ**» دېگەندىن قارىغاندا، ئۇنىڭ بېشارىتى مىلادىيەدىن ئىلگىرىكى 612-يىلىدىن ئاۋۋالقى بىر دەۋر ئىچىدە يېزىلغان بولۇشى كېرەك – دېمەك، مىلادىيەدىن ئىلگىرىكى 640-612-يىللىرى ئارىلىقىدا، يوسىيا پادىشاھ يەھۇدانىڭ تەختىگە ئولتۇرغان ۋاقىتتا يېزىلغان.

كىتابنىڭ تارىخىي ئارقا كۆرۈنۈشى ۋە تېمىسى

ھەربىر پەيغەمبەرنىڭ كىتابىنىڭ ئۆز ئالاھىدىلىكى بار، بولۇپمۇ ھاباككۇكنىڭ شۇنداق – چۈنكى ئۇ ئەلگە ياكى پۇقرالارغا بېشارەتلەر بەرمەي، پەقەت يالغۇز خۇداغا سۆز قىلىدۇ، ئاندىن ئۇنىڭدىن جاۋاب ئالىدۇ. پۈتۈن كىتاب پەقەت ئۇنىڭ خۇدانىڭ ئۆزى بىلەن بولغان سۆھبەتلىرىنىڭ خاتىرىسى، خالاس. ئۇنىڭ كۆڭۈل قويغىنى مەلۇم بىر خەۋەرنى قانداق يەتكۈزۈش ئۈچۈن ئەمەس، بەلكى ئىچ-باغرىنى ئازابلىغان سوئاللارنى قانداق ھەل قىلىشتىن ئىبارەت بولغان. خۇدانىڭ كۆرسەتمىسى بىلەن ئۇ كېيىنكى دەۋرلەرنىڭ بەختى ئۈچۈن بۇ «سۆھبەتلەر»نى خاتىرىلەيدۇ.

يۇقىرىقى بايقىشىمىز بويىچە، ھاباككۇك يوسىيا پادىشاھ يەھۇدانىڭ تەختىگە ئولتۇرغان ۋاقىتتا بېشارەتلەرنى بەردى. ئىسرائىلنىڭ پۈتۈن تارىخى بويىچە يوسىيا بەلكىم ئۇلارنىڭ ئەڭ ئادىل، لىلا ۋە ئىخلاسمەن پادىشاھلىرىدىن بىرى بولغان. تەختكە ئولتۇرغاندىن كېيىن ئۇ مۇقەددەس ئىبادەتخانىدىن بارلىق بۇتپەرەسلىككە ئائىت نەرسىلەرنى چىقىرىۋېتىپ، بارلىق بۇتخانىلارنى ۋە تاپقان بۇتلارنى بۇزغان، بارلىق جادۇگەرلەرنى، پالچىلار ۋە شۇنىڭدەك جىن-شەيتانلارنى ئىزدىگەنلەرنى زېمىندىن قوغلىۋەتكەن ۋە شۇنىڭدەك كۆپ ئىسلاھاتلارنى يولغا قويغانىدى. ئۇ ئادالەتنى ئېلىپ بارىدىغان سىياسەتلەرنى ئىزچىل ھالدا يۈرگۈزگەنىدى. بىراق ھاباككۇكنىڭ دېگەنلىرىدىن كۆرىمىزكى، كۆپ ئەمىر-ۋەزىرلەرنىڭ ئارزۇ-نىيەتلىرى يوسىيا پادىشاھنىڭ ئادالەتنى ياقلاش تەشنىلىقى بىلەن بىردەك ئەمەس ئىدى. ھاباككۇكنىڭ دېيىشىچە، ئۇ مەيلى قايسى تەرەپكە قارىمىسۇن، ئۇ شۇ يەردە زۇلۇم-زورلۇق، جازانخورلۇق، بۇلاڭچىلىق ۋە ئاچكۆزلۈكنى كۆردى. ئومۇمىي جەھەتتىن ئېيتقاندا، خەلق راھەت-پاراغەتلىك تۇرمۇشنى ئۆتكۈزگەن، بىراق ھەقىقىي «ئىسلاھات» بولمىغان، خەقلەر ھەرخىل ھارام يوللار بىلەن بېيىۋاتاتتى. ھاباككۇك ئادالەت ۋە ھەققانىيلىقنى ناھايىتى ئەتىۋارلايدىغان كىشى بولۇپ، خۇدانىڭ پاك-مۇقەددەسلىكى ۋە ھەققانىيلىقى ئۇنىڭ كۆڭلىدىن چوڭقۇر ئورۇن ئالغان. ھەر تەرەپتە بولغان رەزىللىكنى كۆرگەندە، ئۇنىڭ «خەلقىم گۇناھلىرىدىن ۋاز كەچسۇن، توۋا قىلسۇن»

دېگەندەك دۇئالىرى خۇداغا ئاڭلانمىغاندەك قىلاتتى. دەل بۇنىڭ ئەكسىچە، دۇئا-ئىدا قىلغانىبىرى، ئىشلار تېخىمۇ يامانلىشىپ كەتكەنىدى. ئۇ: -

«سەن نېمىشقا ماڭا قەبىھلىكنى كۆرگۈزسەن،

نېمىشقا جاپا-زۇلۇمغا قاراپ تۇرسەن؟

چۈنكى بۇلاڭچىلىق ھەم زۇلۇم-زوراۋانلىق يۈز ئالدىمىدىدۇر؛

جەڭگى-جېدەللەر بار، دەۋالار كۆپەيمەكتە» - دەپ پەرياد كۆتۈردى

(3:1). ئۇ خۇدانىڭ مېھرىبانلىقىغا ئىشەنگەن، ۋىجدانى سەزگۈر بولغان كۆپ

ئادەملەرگە ئوخشاش، خۇدانىڭ مۇشۇنداق رەزىللىكلەرگە يول قويۇشى ئۇنىڭ

كالىسىدىن قەتئىي ئۆتمەيتتى.

ئۇنىڭ خۇداغا بولغان نىداسى بىر جاۋابقا ئېرىشىدۇ - بىراق بۇ ئۇ كۈتكەن ياكى

ئۈمىد باغلىغان جاۋاب ئەمەس ئىدى. چۈنكى خۇدا ئۇنىڭغا كالىدىلەرنىڭ نەزەرسىز بىر

خەلقىتىن ھەيۋەتلىك بىر دۆلەت-ئىمپېرىيە بولۇشقا كۆتۈرۈلدىغانلىقىنى كۆرسىتىدۇ.

ئۇ ئۆز ۋەتەنداشلىرىنىڭ رەزىللىكلىرى تۈپەيلىدىن، كالىدىلەرنىڭ رەھىمسىزلىك بىلەن

ئىسرائىلنى بۇلاڭ-تالاڭ قىلىشقا، شۇنداقلا خۇدانىڭ جازالىشىنى ئېلىپ بېرىشقا

كېلىدىغانلىقىنى كۆرىدۇ (ھاباككۇك: «خۇدانىڭ سۆزىنى كۆردۈم» دەيدۇ.

ھەممىسى بەلكىم ئۇنىڭغا «غايىبانە ئالامەت» ياكى «ئالامەت كۆرۈنۈش» شەكلىدە

كۆرۈنگەن).

خۇدانىڭ بۇ جاۋابى ئۇنىڭ كۆڭلىدىكى چىڭىشلەرنى تېخىمۇ ئېغىر قىلىۋەتتى.

چۈنكى كالىدىلەر (ئالامەت كۆرۈنۈشتە ئۇنىڭغا كۆرسىتىلگىنى بويىچە) رەھىمسىز،

بۆتپەرەس، ئېيتقۇسىز دەرىجىدە باغرى تاش ۋە ئادەمخور تويماس بىر خەلق ئىدى.

ئۇلار ئۇرۇش قىلىشتىن، باشقا ئەللەرنى بەربات قىلىشتىن، ئەسەرلىرىنى خارلاشتىن

ھۇزۇر ئالدىغان خەلىقتۇر. ھەممىدىن يامىنى شۇكى، ئۇلار بۇ ئىشلارنىڭ ھەممىسىنى

بەلكىم ئۆزلىرىنىڭ كۈچ-قۇدرىتىدىن كەلگەن دەپ، ئۆز كۈچ-قۇدرىتىنى بىر «ئىلاھ»قا

ئايلىنىدۇرۇشى مۇمكىن ئىدى. ئۇلارنىڭ ئۆزلىرى ياسىغان بىر «ئىلاھ»ى بولغاندىن

كېيىن، بۇ «ئىلاھ» ئۇلارغا چۈشۈرگەن ئەمىرلەر ۋە كۆرسەتمىلەر دەرۋەقە ئۇلارنىڭ

شەخسىي ئارزۇ-ھەۋەسلىرىگە ئىنتايىن ماس كېلەتتى! كالىدىلەرنىڭ رەزىللىكى شۇ

دەرىجىگە يەتكەنكى، ھەتتا ئۇلارنىڭ ئالدىدا ھاباككۇكنىڭ رەزىل خەلقىمۇ «ئادىل»

كۆرۈنگەن ئەمەسمىدى؟

ھاياككۇك ئۆز خەلقىمىدە ئادالەت يوق، دەپ دەرد ئېيتىدۇ؛ بىراق خۇدا ئۆزى كالىدىلەر توغرىلۇق: «ئۇلار ئۆزلىرىنىڭ دېگىنىنى ھېساب قىلىدۇ» دەيدۇ (7:1). دېمەك، ئۇلار نېمىنىڭ توغرا، نېمىنىڭ يامان ئىكەنلىكىنى ئۆزلىرى بېكىتىدۇ، ئۇلار خۇدادىن ھېچ قورقماي، نېمە خالىسام شۇنداق قىلىمەن دەيدىغانلار. خۇدا قانداقمۇ مۇشۇنداق بىر يات ئەلنى ئۆز خەلقىنى جازالاشقا ئىشلەتسۇن؟ كالىدىلەر ئىسرائىلنى پارە-پارە قىلىۋەتسە، تېخىمۇ تەكەببۇرلىشىپ، «بىزنىڭ ئىلاھىمىز پەرۋەردىگاردىن كۈچلۈك!» دەپ، ئىسرائىلنىڭ خۇداسىغا تېخىمۇ كۈپۈزلۈك قىلىدىغان بولمامدۇ؟ كالىدىلەر «خۇدانىڭ خەلقىنى» بىتچىت قىلسا، ئۇلارنىڭ دەھشەتلىك، تەكەببۇر كۆز-قارىشىنى ھەرقايسى ئەل-مىللەتلەر ئالدىدا تېخىمۇ تەستىقلىغان بولمامدۇ؟

«سېنىڭ كۆزۈڭ شۇنچە غۇبارسىز ئىدىكى،

رەزىللىككە قاراپ تۇرمايتتىڭ؛

ئەمدى نېمىشقا سەن مۇناپىقلىق قىلغانلارغا قاراپ تۇرسەن،

رەزىللەر ئۆزىدىن ئادىل بولغان كىشىنى يۇتۇۋالغىنىدا، نېمىشقا

سۈكۈت قىلىسەن؟» (13:1).

بۇ سۆز كىتابنىڭ بۈيۈك سوئاللىرى. داد-پەريادى بار كۆپ كىشىلەر دادلىرىنى تۆككەندىن كېيىن، خۇدادىن ھېچقانداق جاۋاب كۈتمەيدۇ. بىراق ھاياككۇك دەردلىرىنى تۆككەندىن كېيىن خۇدانىڭ جاۋابىنى سەۋر-تاقەت بىلەن كۈتۈشكە بەل باغلىدى. ئۇ خۇداغا قاراپ كۈتمۈدى، ئۇنىڭ سوئالىغا جاۋاب كەلدى. جاۋاب ئۈچ تەرەپلىك بولۇپ، كىتابنىڭ ئاخىرقى قىسمىنى ئىگىلەيدۇ. جاۋاب بىزگە ھاياتىمىزدا باشنى قاتۇرىدىغان، ھەتتا ھاياتىمىزنى پاراكەندە قىلىدىغان مەسىلىلەرگە يۈزلىنىشىمىز ئۈچۈن ياردەم بېرىدىغان، ئىنساننى يورۇتىدىغان ئۆلەمسە ھەقىقەتلەرنى تەمىنلەيدۇ. ھەممىدىن مۇھىمى: «ھەققانىي ئادەم ئۆز ئېتىقاد-سادىقلىقى بىلەن ھايات ياشايدۇ».

بۇ ئىشلار ۋە بەزى ئايەتلەر ئۈستىدە، جۈملىدىن بابىللىقلارنىڭ ۋە باشقىلارنىڭ تارىخىي تەپسىلاتلىرى ئۈستىدىمۇ «قوشۇمچە سۆز» بىزگە يەنە توختىلىمىز.

تەرجىمىمىزدە بىز تەۋراتشۇناسلارنىڭ تەتقىقلىرىدىن، بولۇپمۇ يەھۇدى ئالىم دوكتور ئارنولد فروختېنباۋم، ئامېرىكىلىق ئالىم پروفېسسور داۋۇت بەيكەر ۋە ئەنگىلىيىلىك ئالىم داۋۇت پرىئورلارنىڭ ئەسەرلىرىدىن پايدىلاندىق.

مەزمۇن: -

- 1-باب، 1-4 ئايەت: - ھاباككۇكنىڭ داد-پەريادلىرى
- 1-باب، 5-11 ئايەت: - خۇدانىڭ جاۋابى - «بابىلىق تاجاۋۇزلۇقى»
- 1-باب، 12-ئايەتتىن 2-باب 1-ئايەتكىچە - ھاباككۇكنىڭ ئىككىنچى داد-پەريادى ھەم قارارى
- 2-باب، 2-20 ئايەت: - خۇدانىڭ ئىككىنچى جاۋابى - «بابىلىق ناپۇت بولغانلىقى»
- 3-باب - (كۆي شەكلىدە) ھاباككۇكنىڭ دۇئاسى ۋە ئاخىرقى زامانلار توغرىلىق بېشارىتى.

«ھاباككۇك»

(ھاباككۇك پەيغەمبەرنىڭ كىتابى)

1

¹ ھاباككۇك پەيغەمبەر كۆرگەن، ئۇنىڭغا يۈكلەنگەن ۋەھىي: -

ھاباككۇكنىڭ داد-پەريادلىرى

² ئاھ پەرۋەردىگار، قاچانغىچە مەن ساڭا ئىدا قىلىمەن، سەن ئاڭلىمايسەن؟
مەن ساڭا: «زۇلۇم-زوراۋانلىق!» دەپ نالە-پرياد كۆتۈرىمەن،
بىراق سەن قۇتقۇزمايسەن.

³ سەن نېمىشقا ماڭا قەبىھلىكنى كۆرگۈزۈسەن،
نېمىشقا جاپا-زۇلۇمغا قاراپ تۇرىسەن؟
چۈنكى بۇلاڭچىلىق، زۇلۇم-زوراۋانلىق كۆز ئالدىمىدىدۇر؛
جەڭگى-جېدەللەر بار،
دەۋالار كۆپەيمەكتە.

⁴ شۇڭا قانۇن پالەچ بولۇپ قالدى،
ئادالەت مەيدانغا ھېچ چىقمايدۇ؛
چۈنكى رەزىللەر ھەققانىي ئادەمنى قىستىماقتا؛
شۇڭا ھۆكۈملەر بۇرمىلىنىپ چىقىرىلىدۇ.

خۇدانىڭ جاۋابى

⁵ ئەللەر ئارىسىدا بولىدىغان بىر ئىشنى كۆرۈپ بېقىڭلار، ئۇيىدان قاراڭلار،
ھەيرانۇھەس قېلىڭلار!

چۈنكى سىلەرنىڭ دەۋرىڭلاردا بىر ئىش قىلىمەنكى،
بىرسى سىلەرگە بايان قىلغان تەغدىرىمۇ سىلەر ئىشەنمەيتتىڭلار.

⁶ چۈنكى مانا، مەن ھېلىقى مەجەزى ئوسال ھەم ئالدىراقسان ئەل كالدېلەرنى ئورنىدىن تۇرغۇزىمەن؛

ئەسلى ئۆزىگە تەۋە ئەمەس ماكانلارنى ئىگىلەش ئۈچۈن،
ئۇلار يەر يۈزىنىڭ كەڭرى جايلىرىنى بېسىپ ماڭىدۇ؛⁽¹⁾

⁷ ئۇلار ئۆزلىرىنىڭ دېڭىزنى ھېساب قىلىدۇ ھەم ئۆزىنى خالىغانچە يۇقىرى تۇتىدۇ؛⁽²⁾

⁸ ئۇلارنىڭ ئاتلىرى يىلپىزلاردىن ئىتتىك،

كەچتە ئوۋغا چىقىدىغان بۆرىلەردىن ئەشەددىدۇر؛

ئاتلىق لەشكەرلەر ئاتلىرىنى مەغرۇرانە چاپچىتىدۇ؛

ئاتلىق لەشكەرلەر يىراقتىن كېلىدۇ،

ئۇلار ئوۋغا شۇڭغۇغان بۈركۈتتەك ئۇچۇپ يۈرىدۇ.

⁹ ئۇلارنىڭ ھەممىسى زۇلۇم-زوراۋانلىققا كېلىدۇ؛

ئۇلارنىڭ توپ-توپ ئادەملىرى يۈزلىرىنى ئالدىغا بېكىتىپ، ئالغا باسىدۇ؛⁽³⁾

ئەسىرلەرنى قۇمىدەك كۆپ يىغىدۇ.

¹⁰ بەرھەق، ئۇ پادىشاھلارنى مازاق قىلىدۇ،

ئەمىرلەرنىمۇ نەزىرىگە ئالمايدۇ؛

ئۇ ھەممە ئىستېھكاملارنى مەسخىرە قىلىدۇ،

چۈنكى ئۇ توپا-تۇپراقلارنى دۆۋە-دۆۋە قىلىپ، ئۇلارنى ئىشغال قىلىدۇ.⁽⁴⁾

¹ كالدېلەر پەقەت 20 يىل ئىچىدىلا نەزەرسىز بىر ئەلدىن، بابل شەھىرىنى (كېيىن كالدېلەر «بابىللىقلار» دەپ ئاتالغان)، نىنەۋە شەھىرىنى ۋە مىسىرنى ئىشغال قىلغان قورقۇنچلۇق بىر ئىمپېرىيەگە ئايلاندى (مىلادىيەدىن ئىلگىرىكى 615-595-يىللار). «قوشۇمچە سۆز»مىزنىمۇ كۆرۈڭ.

² ئىبرانىي تىلىدىكى تېكىستتىن مۇشۇ ئايەتنى چۈشىنىش سەل تەس. ئەسلى جۈملىنى سۆزمۇسۆز ئالسا «ئۇلاردىن چىققان ھۆكۈم ۋە ھەيۋە ئۆزلىكىدىندۇر» — يەنى خۇدادىن ئەمەس دېگەن مەنىنى بىلدۈرىدۇ. ئۇلار خۇدادىن ھېچ قورقماي، نېمىنى خالىسام شۇنداق قىلىمەن، دەيدىغانلار.

³ ياكى «ئۇلارنىڭ توپ-توپ ئادەملىرى «شەرق شامىلى»دەك ئالغا باسىدۇ». بۇ جۈملىنىڭ يەنە بىرنەچچە تەرجىمىلىرى بار.

⁴ دېمەك، ئۇلار سېپىلنىڭ يېنىغا چوڭ بىر دۆڭ ياساپ سېپىلدىن ئارتىلىپ بۆسۈپ كىرىدۇ. بابىللىقلارنىڭ ئەمگەك كۈچى كۆپ بولغاچقا، مۇشۇ ئاددىي ئۇسۇلنى كۆپ قوللانغان.

¹¹ شۇنداق قىلىپ ئۇ شامالدىك غۇيۇلداپ ئۆتسۇ،
ھەددىدىن ئېشىپ گۇناھكار بولىدۇ⁽⁵⁾؛
ئۇنىڭ بۇ كۈچ-قۇدرىتى ئۆزىگە ئىلاھ بولۇپ سانىلىدۇ.

پەيغەمبەرنىڭ خۇداغا بولغان جاۋابى

¹² سەن ئەزەلدىن بار بولغۇچى ئەمەسمۇ، ئى پەرۋەردىگار خۇدايىم، مېنىڭ
مۇقەددەس بولغۇچىم؟

— بىز ئۆلمەيمىز، ئى پەرۋەردىگار؛
سەن ئۇنى جازايىڭنى بەجا كەلتۈرۈش ئۈچۈن بېكىتكەنسەن⁽⁶⁾؛
سەن، ئى قورام تاش بولغۇچى، ئۇنى بىزگە ئىبرەت قىلىپ تۈزىتىشكە
بەلگىلىگەنسەن.

¹³ سېنىڭ كۆزۈڭ شۇنچە غۇبارسىز ئىدىكى،
رەزىللىككە قاراپ تۇرمايتتىڭ؛
ئەمدى نېمىشقا سەن مۇناپىقلىق قىلغانلارغا قاراپ تۇرسەن،
رەزىللەر ئۆزىدىن ئادىل بولغان كىشىنى يۇتۇۋالغىنىدا، نېمىشقا سۈكۈت
قىلىسەن؟

¹⁴ سەن ئادەملەرنى خۇددى دېڭىزدىكى بېلىقلاردەك،
خۇددى ئۆزلىرى ئۈستىدە ھېچ يېتەكلىگۈچىسى يوق ئۆمىلىگۈچى ھايۋانلارغا
ئوخشاش قىلىسەن⁽⁷⁾؛

¹⁵ شۇ كالىدىي كىشى ئۇلارنىڭ ھەممىسىنى چاڭگىلىغا ئىلىندۈرىدۇ⁽⁸⁾،

⁵ باشقا بىرخىل تەرجىمىسى: «شۇنداق قىلىشى بىلەن ئۇنىڭ روھى ئۆزگىرىپ كېتىدۇ؛ ئۇ شۇ
يەرلەردىن ئۆتۈپ، گۇناھكار بولىدۇ».

⁶ ياكى «ئۇنى جازايىڭغا ئۇچراشقا بېكىتكەنسەن».

⁷ ئەسلىدە خۇدا ئىنساننى ياراتقاندا، ئىنسان توغرۇلۇق «ئۇلار دېڭىزدىكى بېلىقلار... ئۆمىلىگۈچى
ھايۋانلارنى... باشقۇرسۇن» دېگەنىدى. ھازىر خۇدا زالىملارنىڭ ئىنسانلارنى بېلىقلارنىڭ ئورنىغا
چۈشۈرۈشىگە يول قويۇۋاتىدۇ. بۇ نېمە ئۈچۈن؟

⁸ ئاسۇرىيە پادىشاھلىرىنىڭ ئەسەرلەرنى كالىپۇكلىرىدىن ئىلمەك (ياكى چاڭگاڭ) ئۆتكۈزۈپ،
يېتىلەپ ماڭدىغان رەھىمسىز ئادىتى بار ئىدى؛ كېيىنكى ئىمپېرىيە (بابىل)نىڭ پادىشاھلىرى
بەلكىم ئوخشاش ئادەتتە بولغان بولسا كېرەك.

ئۇلارنى ئۆز تورى بىلەن تۇتۇۋالدى،
 ئۇلارنى يىغما تورغا يىغدۇ؛
 شۇنىڭ بىلەن خۇشال بولۇپ شادلىنىدۇ؛
¹⁶ ۋە تورغا قۇربانلىق سۇندۇ،
 يىغما تورغا ئىسرىق سالىدۇ،
 چۈنكى شۇلار ئارقىلىق ئۇنىڭ نېسۋىسى مول،
 نېمەتلىرى لەززەتلىك بولدى.
¹⁷ ئەمدى ئۇ شۇ تەرىقىدە تورنى توختاۋسىز بوشتۇرەرسە،
 شۇ تەرىقىدە ئەللەرنى ھېچ رەھىم قىلماي قىرىۋەرسە بولامدۇ؟

ھاباككۇكنىڭ قارارى

2 ¹ «ئەمدى مەن ئۆز كۆزىتىمدە تۇرىۋىرىمەن،
 ئۆزۈمنى مۇنار ئۈستىدە دەس تىكلەيمەن،
 ئۇنىڭ ماڭا نېمە دەيدىغانلىقىنى،

شۇنىڭدەك ئۆزۈم بۇ داد-پەريادىم توغرىلىق قانداق تېگىشلىك جاۋاب
 تېپىشىم كېرەكلىكىنى بىلىشنى ⁽⁹⁾ كۈتۈپ تۇرىمەن⁽¹⁰⁾».

⁹ ئىبرانىي تىلىدا «كۆرۈشنى».

¹⁰ باشقا بىرخىل تەرجىمىسى: «ئۇنىڭ ماڭا نېمەنى ئېيتىدىغانلىقىنى، ھەمدە ئۆزۈمنىڭ ئۇنىڭ
 ماڭا بېرىدىغان تەنبىھكە نېمە جاۋاب بېرىشىم كېرەكلىكىنى بىلىشنى كۈتمەن». ھېچ بولمىغاندا،
 ئۇ خۇدانىڭ تەنبىھىنى كۈتىدۇ.

ھاباككۇك پەيغەمبەر كۆڭلىدە: «مېنىڭ ئەسلىدىكى داد-پەريادىمدا بەلكىم خاتالىق يېرى بولۇشى
 مۇمكىن» دەيدۇ، بار بولسا ئۇ خاتالىقلىرىنى ئېتىراپ قىلىشقا تەييار تۇرىدۇ. شۇڭا بىزنىڭچە
 «جاۋاب» بولسا (1) داد-پەريادىدىكى (بار بولسا) خاتالىقىغا بولغان جاۋابكارلىقىنى، (2) كېيىن
 ئۇنىڭ ئۆز ئوقۇرمەنلىرىگە ياكى ئۆزىگە ئەگەشكەن ئادەملەرگە بېرىشكە تېگىشلىك جاۋابنىڭ
 قانداق ئىكەنلىكىنى ئۆز ئىچىگە ئالىدۇ. ئۇ بۇلارنى چۈشىنىش ئۈچۈن كۈتۈۋاتىدۇ.
 ھاباككۇك پەيغەمبەرنىڭ خۇداغا بولغان «جاۋابى» 3-بابتا تېپىلىدۇ.

پەرۋەردىگارنىڭ جاۋابى

- ² ھەم پەرۋەردىگار جاۋابەن ماڭا مۇنداق دېدى: —
 «ئوقۇغانلار يۈگۈرسۇن ئۈچۈن»⁽¹¹⁾،
 بۇ كۆرۈنگەن ئالامەتنى يېزىۋال؛
 ئۇنى تاختايلار ئۈستىگە ئېنىق ئويۇپ چىق؛
³ چۈنكى بۇ كۆرۈنگەن ئالامەت كەلگۈسىدىكى بېكىتىلگەن⁽¹²⁾ بىر ۋاقىت
 ئۈچۈن،
 ئۇ ئادەملەرگە ئاخىرەتنى تەلپۈندۈرىدۇ،⁽¹³⁾
 ئۇ يالغان گەپ قىلمايدۇ؛
 ئۇزۇنچە كەلمەي قالسىمۇ، ئۇنى كۈتكىن؛
 چۈنكى ئۇ جەزمەن يېتىپ كېلىدۇ، ھېچ كېچىكمەيدۇ.
⁴ قارا، تەكەببۇرلىشىپ كەتكۈچىنى!
 ئۇنىڭ قەلبى ئۆز ئىچىدە تۈز ئەمەس؛
 بىراق ھەققانىي ئادەم ئۆز ئېتىقاد-سادىقلىقى بىلەن ھايات ياشايدۇ.⁽¹⁴⁾
⁵ بەرھەق، شاراب ئۇنىڭغا ساتقۇنلۇق قىلىدۇ⁽¹⁵⁾، —
 — ئۇ تەكەببۇر ئادەم، ئۆيىدە تىنىم تاپمايدۇ،

¹¹ ئىككى مەنىسى بولۇشى مۇمكىن: — (1) ئوقۇغان كىشى كېيىن بۇ خەۋەرنى باشقىلارغا يۈگۈرۈپ يەتكۈزسۇن؛ (2) ئوقۇغان كىشى ھەرتۈرلۈك قىيىنچىلىق ئاستىدىمۇ مېنىڭ يولۇمدا يۈگۈرسۇن (مەسىلەن، «زەب»، 32:119، «يەش»، 31-30:40، «گال»، 7:5 نى كۆرۈڭ). بىز ئىككىنچى مەنىگە مايىلمىز.

¹² «بېكىتىلگەن» — دېمەك، ھېچكىم (ھەتتا دۇئا ئارقىلىقمۇ) ئۇنى ئۆزگەرتەلمەيدۇ.

¹³ سۆزمۇسۆز تەرجىمىسى: «ئۇ ئاخىرەتكە قاراپ ھاسىراپ نەپەس ئالىدۇ» (پىكرىمىزچە بۇ ئىبارە چوڭقۇر تەشەببۇس بىلدۈرىدۇ).

¹⁴ ھەرقانداق تەكەببۇر ئادەم دۇرۇس، تۈز بولالمايدۇ. «بىراق ھەققانىي ئادەم ئېتىقاد-سادىقلىقى بىلەن ھايات ياشايدۇ». بۇ سۆز خۇدانىڭ جاۋابىنىڭ ئەڭ ھالقىلىق جۈملىسى. «قوشۇمچە سۆز» بىزنىمۇ كۆرۈڭ.

¹⁵ بابىللىقلار ئاخىر بېرىپ ھاراقكەشلىكتىن پارى ئىمپېرىيەسى تەرىپىدىن نابۇت بولدى. تەۋرات، «دانىيال پەيغەمبەر» 5-باب ۋە «قوشۇمچە سۆز» بىزنى كۆرۈڭ.

ھەۋىسىنى تەھتىسارادەك⁽¹⁶⁾ يوغان قىلدۇ؛

ئۇ ئۆلۈمدەك ھېچقاچان قانمايدۇ⁽¹⁷⁾؛

ئۆزىگە بارلىق ئەللەرنى يىغىدۇ،

ھەممە خەلقنى ئۆزىگە قارىتىۋالىدۇ.

⁶ بۇلارنىڭ ھەممىسى كېيىن ئۇ توغرىلۇق تەمسىلىنى سۆزلەپ،

كىنايىلىك بىر تېپىشماقنى تىلغا ئالىدۇ: —

«ئۆزىنىڭ ئەمەسىنى مېنىڭ دەپ قوشۇۋالغۇچىغا ۋاي!

(بۇنداق ئىشلار قاچانغىچە بولىدۇ؟)»

گۆرۈگە قويغان نەرسىلەر بىلەن ئۆزىنى چىڭدىغۇچىغا ۋاي!⁽¹⁸⁾

⁷ سەندىن جازانە-قەرز ئالغۇچىلار⁽¹⁹⁾ بىراقلا قوزغالمامدۇ؟

سېنى تىترەتكۈچىلەر بىراقلا ئويغانمامدۇ؟

ئاندىن سەن ئۇلارغا ئولجا بولمامسەن؟

⁸ سەن نۇرغۇن ئەللەرنى بۇلاڭ-تالاڭ قىلغانلىقىڭ تۈپەيلىدىن،

ھەم كىشىلەرنىڭ قانلىرى، زېمىن، شەھەر ھەم ئۆيىڭدا تۇرۇۋاتقان

ھەممەيلەنگە⁽²⁰⁾ قىلغان زۇلۇم-زوراۋانلىقىڭ تۈپەيلىدىن،

¹⁶ «تەھتىسارا» — ئۆلگەنلەرنىڭ روھلىرى بارىدىغان جاي. بابىلىقلار ھەر يىلى تاجاۋۇزچىلىق

پىلانىنى تۈزەيتتى. ئاخىر بېرىپ بۇ تاجاۋۇزچىلىقى ئۆزىنىڭ مۇداپىئىسىنى ئاجىزلاشتۇرۇپ، پارس

ئىمپېرىيەسى ئۇلارنى نابۇت قىلدى.

¹⁷ «ئۆلۈمدەك ھېچقاچان قانمايدۇ» — «ئۆلۈم» ھەردائىم ئىنسانلارنىڭ جېنىنى ئالىدۇ، ھەرگىز

«بولدى» دېمەيدۇ.

¹⁸ «گۆرۈگە قويغان نەرسىلەر» دېگەن ئىبارە ئىككى بىسلىق بولۇپ، باشقا بىر مەنىسى «بىر دۆۋە

توپا» — دېمەك، ئۇلار مۇشۇ ھارام نەرسىلەر بىلەن ئۆزلىرىنى بۇلغىغانىدى.

بابىل ئىمپېرىيەسى ئايغ ئاستى قىلغان ئەللەر ھاباككۇكنىڭ بابىل توغرىسىدىكى بېشارەتلىرىنى

بىلىپ يەتكەندىن كېيىن، ئۇلار بۇ ئايەتتىكى كىنايىلىك سۆزلەرنى دېگەن بولۇشى مۇمكىن. سۆزلەر

«مەرسىيە» (ماتەم تۇتۇش مۇناجىتى) شەكلىدە ئېيتىلىدۇ.

¹⁹ «سەندىن جازانە-قەرز ئالغۇچىلار» دېگەن سۆز ئىككى بىسلىق بولۇپ، يەنە بىر مەنىسى:

«(يىلاندەك) سېنى چاققۇچىلار».

²⁰ «... زېمىن، شەھەر، ...» — بۇ ئىسىملەر بىرلىك شەكلىدە (كۆپلۈك شەكلىدە ئەمەس)

ئىپادىلەنگەننى ھەم ئۇ زېمىن، شەھەرنىڭ نامى ئېيتىلمىغانلىقىدىن قارىغاندا، ئۇ ئىبارە ئىسرائىل

زېمىنى (قانائان، يەنى پەلەستىن) ھەم يېرۇسالېمنى كۆرسەتسە كېرەك.

ساقلىنىپ قالغان ئەللەر سېنى بۇلاڭ-تالاڭ قىلىدۇ؛

⁹ ھالاكەت چاڭگىلىدىن قۇتۇلۇش ئۈچۈن،

ئۇۋامنى يۇقىرىغا سالاي دەپ،

نەپىسى يوغىناپ ئۆز جەمەتىگە ھارام مەنپەئەت يىغقۇچىغا ۋاي!

¹⁰ نۇرغۇن خەلقلەرنى ۋەيران قىلىپ،

ئۆز جەمەتىگە ئاھانەت كەلتۈردۈڭ،

ئۆز جېنىڭغا قارشى گۇناھ سادىر قىلىدىڭ.

¹¹ چۈنكى تامدىن تاش ئىدا قىلىدۇ،

ياغاچلاردىن لىم جاۋاب بېرىدۇ: –

¹² «يۇرتنى قان بىلەن،

شەھەرنى قەبىھلىك بىلەن قۇرغۇچىغا ۋاي!»

¹³ مانا، خەلقلەرنىڭ جان تىكىپ تاپقان مېھنىتىنىڭ پەقەت ئوتقا يېقىلغۇ

قىلىنغانلىقى،

ئەل-يۇرتلارنىڭ ئۆزلىرىنى بىھۇدە ھالسىراتقانلىقى،

ساماۋى قوشۇنلارنىڭ سەردارى بولغان پەرۋەردىگاردىن ئەمەسمۇ؟

¹⁴ چۈنكى خۇددى سۇلار دېڭىزنى قاپلىغاندەك،

پۈتۈن يەر يۈزى پەرۋەردىگارىنى بىلىپ-تونۇش بىلەن قاپلىنىدۇ.⁽²¹⁾

¹⁵ ئۆز يېقىنىڭغا ھاراقنى ئىچكۈزگۈچىگە –

– ئۆنىڭ ئۇيات يېرىگە قارىشىڭ ئۈچۈن،

²¹ بۇ باياننىڭ ئۆزى ھاباككۇكنىڭ داد-پەريادىغا بولغان چوڭ بىر جاۋابتۇر. جاھاندىكى ئادالەتسىزلىكلەر شۇنچە كۆپ بولغىنىنى بىلەن، ھېچ بولمىغاندا ئاخىر بېرىپ ئۇلارنىڭ ھەربىرى يوقتىلىدۇ.

باشقا پەيغەمبەرلەرنىڭ بىشارەتلىرى بويىچە، بابل شەھىرى توغرۇلۇق ئىشىنىمىزكى، ئۇ ئاخىرى زاماندا قايتا قۇرۇلىدۇ. ئەمدى «پەرۋەردىگارىڭ كۈنى» دە، بۇ ئايەتتە دېيىلگەندەك «پۈتۈن يەر يۈزى پەرۋەردىگارىنى بىلىپ-تونۇش بىلەن قاپلىنىدۇ» ۋە شۇڭلاشقا بابل قايتا كۆرۈنمەسكە يوقتىلىدۇ. «قوشۇمچە سۆز» بىزنىمۇ كۆرۈڭ.

تۆلۈمۈڭدىن قۇيۇپ، ئۇنى مەست قىلغۇچى ساڭا ۋاي!⁽²²⁾

16 شان-شەرەپنىڭ ئورنىدا شەرەمەندىچىلىككە تولسەن؛
ئۆزۈڭمۇ ئىچ،

خەتلىكلىك ئايان بولسۇن!⁽²³⁾

پەرۋەردىگارنىڭ ئوڭ قولىدىكى قەدەھ سەن تەرەپكە بۇرۇلىدۇ،
شان-شەرەپىڭنىڭ ئۈستىنى رەسۋاپچىلىك باسدۇ.

17 لىۋانغا قىلغان زۇلۇم-زوراۋانلىق،

شۇنداقلا ھايۋانلارنى قورقتىپ ئۇلارغا يەتكۈزگەن ۋەيرانچىلىقمۇ⁽²⁴⁾،
كىشىلەرنىڭ قانلىرى، زېمىن، شەھەر ھەم ئۇنىڭدا تۇرۇۋاتقان ھەممەيلەنگە

قىلغان زۇلۇم-زوراۋانلىق تۈپەيلىدىن⁽²⁵⁾،

بۇلار سېنىڭ مىجىقىڭنى چىقىرىدۇ.

18 ئويما مەبۇدىنىڭ نېمە پايدىسى،

ئۇنى ئۇنىڭ ياسىغۇچىسى ئويۇپ چىققان تۇرسا؟

قۇيما مەبۇدىڭمۇ ۋە ئۇنىڭغا تەۋە ساختا تەلىم بەرگۈچىنىڭ نېمە پايدىسى –

22 ھاراقكەشلەر ھەردائىم باشقىلارنى ھاراقكەشلەرگە ئايلاندۇرماقچى بولىدۇ. بىراق بابىلىنىڭ
«باشقىلارغا ھاراق ئىچكۈزۈش» مەقسىتى ئۇلارغا ئېزىقۇلۇق قىلىپ، ئۆزىگە ئوخشاش
بەچىۋازلىق گۇناھىغا كىرگۈزۈپ، ئاندىن ئۇلارنى ئاسانلا كونترول قىلىشتىن ئىبارەت.

23 «خەتلىكلىك ئايان بولسۇن!» دېگەن ئىبارە ئادەمنىڭ قاتتىق خىجالىتىنى كۆرسەتكەندىن
باشقا، «سەن خۇدانىڭ ئەھدىسىگە ۋە سۆزىگە يات ئادەمسەن» دېگەن مەنىنىمۇ پۇرتىتىپ بېرىدۇ.
باشقا بىرخىل تەرجىمىسى: «ئۆزۈڭمۇ (ھاراق) ئىچ، پۇلاڭلاپ يىقىل!».

24 «لىۋان» رايونى گۈزەل ئورمانلىرى ھەم كۆپلىگەن ھەرخىل ياۋايى ھايۋانلىرى بىلەن داڭقى
چىققان. بابىل ئىمپېرىيەسى مىلادىيەدىن ئىلگىرىكى 605-يىلىدىكى (سۈرىيەدە يۈز بەرگەن)
«كارشېمىش جېڭى»دىن كېيىن، (1) لىۋاندىكىلەرگە ۋە ئەتراپىدىكىلەرگەمۇ ئېغىر زۇلۇم
يەتكۈزگەن. (2) ئۇنىڭدىن باشقا ئۇلار قىلماقچى بولغان جەڭلەرنى داۋام قىلىشى ئۈچۈن ھەمدە
ئۆز شەھەرلىرىنى قۇرۇش ئۈچۈن لىۋاندىن كۆپ دەل-دەرەخلەرنى كېسىپ ئېيىكەتتى. (3) ئۇلار
يەنە كۆڭۈل ئېچىش ئۈچۈنلا كۆپ ياۋايى ھايۋانلارنى رەھىمسىز ئۆسۈملەر بىلەن ئوۋلىدى. مەزكۇر
ئايەتتىكى بۇ سۆز بۇ ئۈچ ئىشنى كۆزدە تۇتىدۇ. 2- ۋە 3-ئىشتىن روشەنكى، ئىنسانىيەتنىڭ
تەبىئىي مۇھىتىنى ئوبدان ئاسراشقا خۇدا ئالدىدا جاۋابكارلىقى بار.

25 «زېمىن، شەھەر... تۇرۇۋاتقانلار» — 8-ئايەتتىكى ئىبارىگە ئوخشاش، ئىسرائىل زېمىنى
(قانان)نى ھەم يېرۇسالېمنى كۆرسىتىدۇ.

– چۈنكى ئۇنى ياسىغۇچى ئۆز ياسىغىنىغا تايىنىدۇ،
 دېمەك، زۇۋانسىز «يوق بولغان نەرسىلەر»نى ياسايدۇ؟
¹⁹ ياغاچقا «ئويغان!» دېگەن ئادەمگە،
 زۇۋانسىز تاشقا «تۈرە!» دېگەنگە ۋاي!
 ئۇ ۋەز ئېيتامدۇ؟
 مانا، ئۇ ئالتۇن-كۈمۈش بىلەن ھەللەندى،
 ئۇنىڭ ئىچىدە ھېچ نەپەس⁽²⁶⁾ يوقتۇر.⁽²⁷⁾
²⁰ بىراق پەرۋەردىگار ئۆز مۇقەددەس ئىبادەتخانىسىدىن⁽²⁸⁾!
 پۈتكۈل يەر يۈزى ئۇنىڭ ئالدىدا سۈكۈت قىلسۇن!.

ھاباككوكنىڭ دۇئاسى

3

¹ ھاباككوك پەيغەمبەرنىڭ دۇئاسى،
 «شىگگائون»⁽²⁹⁾ ئاھاڭىدا: –
² «پەرۋەردىگار، مەن خەۋىرىڭنى⁽³⁰⁾ ئاڭلىدىم، ئەيمىنىپ قورقتۇم.
 ئى پەرۋەردىگار، يىللار ئارىسىدا ئىشىڭنى قايتىدىن جانلاندۇرغايىسەن،
 يىللار ئارىسىدا⁽³¹⁾ ئىشىڭنى تونۇتقايىسەن؛
 دەرغەزەپتە بولغىنىڭدا رەھىمدىللىقنى ئېسىڭگە كەلتۈرگەيسەن!

²⁶ ياكى «روھ».

²⁷ بۇ ئىككى ئايەت (18-، 19-) بابىللىقلارنىڭ رەزىللىكىنىڭ بۆتپەرەسلىك بىلەن باغلىق ئىكەنلىكىنى كۆرسىتىدۇ. 7:1 دە كۆرسىتىلگەندەك، ئۆز «خۇدالىرى»نى ئۆزى ياسىغاندىن كېيىن، ئۇلار تىرىك خۇدادىن ھېچ قورقماي، ئۆزىگە قولايلىق «ئەخلاق-پەزىلەت» مىزانلىرىنى خالىغانچە بېكىتىدۇ.

²⁸ «مۇقەددەس ئىبادەتخانىسى» – پەيغەمبەر بەلكىم خۇدانىڭ ئاسماندىكى مۇقەددەس ئىبادەتخانىسىنى كۆرسىتىدۇ («زەب» 5:7، 4:11 نىمۇ كۆرۈڭ)

²⁹ «شىگگائون» – بەلكىم «دولقۇنلۇق»، «ئوتلۇق»، «ئاشقىلىق بىلەن» دېگەن مەنىدە بولۇپ، بۇ سۆز كۈيىنىڭ ئېيتىلىدىغان ئاھاڭىنى بىلدۈرىدۇ.

³⁰ ياكى «سەندىن خەۋەرنى...».

³¹ «يىللار ئارىسىدا» توغۇلۇق: – ھاباككوك خۇدا ئاخىرقى زاماندا ئۆز ئۇلۇغلۇقىنى كۆرسىتىپ ئىسرائىلنى گۇناھتىن قۇتقۇزدى، دەپ بىلدى. بىراق ھازىر «ئاخىرقى زامان» ئەمەس؛ ئەمدى ھازىر، «يىللار ئارىسىدا» مۇ خۇدا ئۆز كۈچ-قۇدرىتىنى كۆرسەتكەي!

3 تەڭرى تېماندىن،

پاك-مۇقەددەس بولغۇچى پاران تېغىدىن كەلدى؛⁽³²⁾
سېلاھ!⁽³³⁾

ئۇنىڭ شان-شەرىپى ئاسمانلارنى قاپلىدى،

يەر يۈزى ئۇنىڭ مەدھىيىلىرى بىلەن تولدى؛

4 ئۇنىڭ پارقراقلىقى تاڭ نۇرىدەك⁽³⁴⁾ بولدى،

قوللىرىدىن چاقماق چاققاندا ئىككى نۇر چىقتى؛

شۇ يەردە ئۇنىڭ كۈچ-قۇدرىتى يوشۇرۇنۇپ تۇرىدۇ.

5 ئۇنىڭ ئالدىدىن ۋابا،

پۇتلىرىدىن چوغلەك يالقۇن⁽³⁵⁾ چىقماقتا ئىدى؛

6 ئۇ تۇرۇپ يەر يۈزىنى مۆلچەرلىدى⁽³⁶⁾؛

ئۇ قارىۋىدى، ئەللەرنى دەككە-دۈككەگە سالىدى؛

«مەڭگۈ تاغلار» پارە-پارە قىلىندى،

«ئەبەدىي دۆڭ-ئېگىزلىكلەر» ئېگىلدۈرۈلدى⁽³⁷⁾،

ئۇنىڭ يوللىرى بولسا ئەبەدىدۇر.⁽³⁸⁾

³² «تېمان» ۋە «پاران» قاناتان (پەلەستىن) زېمىنىنىڭ شەرقىي جەنۇبىدا، ھازىرقى «ئىئوردانىيە» زېمىنىغا جايلاشقان ئىككى رايون. بۇ يەردە (يەنى سىناي تېغىدا) مۇسا پەيغەمبەر «مۇقەددەس قانۇن»نى قوبۇل قىلدى، ئاندىن ئىسرائىللار خۇدانىڭ يېتەكچىلىكى بىلەن پەلەستىنگە قاراپ يول ئالدى. بۇ سۆزلەرگە ھەم باشقا پەيغەمبەرلەرنىڭ يازمىلىرىغا قارىغاندا، قۇتقۇزغۇچى مەسىھ ئەيسا يەر يۈزىگە قايتىپ كەلگەندىمۇ ئاۋۋال شۇ يەرگە چۈشۈپ، ئاندىن ئىسرائىلنى قۇتقۇزۇش ئۈچۈن قاناتانغا (پەلەستىنگە) قاراپ كېلىدۇ.

³³ «سېلاھ» دېگەن سۆز بەلكىم كۆي چالغان ۋاقىتتا مۇزىكىدىكى بىر «پائۇزا»نى كۆرسىتىشى مۇمكىن؛ شۇنىڭ بىلەن ئۇنىڭ: — «توختا، ئويلان!» دېگەن ئىماسى بولۇشى مۇمكىن.

³⁴ ياكى «چاقماق تەك».

³⁵ ياكى، «پىزغىرىن قىزىتما».

³⁶ ياكى «يەر يۈزىنى سىلكىپ قويدى».

³⁷ ياكى «غۇلتىلدى».

³⁸ تاغلار ھەم دۆڭلەر «ئەبەدىي» تۇرغاندەك بولسىمۇ، پەقەت تىرىك خۇدا ئۆزى «ئەبەدىدۇر». باشقا ئىككى خىل تەرجىمىسى: (1) «ئۇنىڭ چىقىشلىرى ئەبەدىتىن بۇيان بولغان» (2) «ئۇ قەدىمكى (ئەبەدىي) يوللاردا ماڭىدۇ».

⁷ مەن كۇشان قەبىلىسىنىڭ چېدىرلىرىنىڭ پاراكەندىچىلىكتە بولغانلىقىنى،
 مىدىيان⁽³⁹⁾ زېمىنىدىكى پەردىلەرنى تىترەك باسقانلىقىنى كۆردۈم.
⁸ پەرۋەردىگار دەريالارغا ئاچچىقلاندىمىكەن؟
 سېنىڭ غەزىپىڭ دەريالارغا قارىتىلدىمىكەن؟
 قەھرىڭ دېڭىزغا قارىتىلدىمىكەن؟
 ئاتلىرىڭغا، نىجات-قۇتقۇزۇشنى ئېپكېلىدىغان جەڭ ھارۋىلىرىڭغا مىنىپ
 كەلگەنغۇسەن!⁽⁴⁰⁾

⁹ سېنىڭ ئوقيايىڭ ئايان قىلىندى،
 سۆزۈڭ بويىچە، ئىسرائىل قەبىلىلىرىگە ئىچكەن قەسەملىرىڭ ئۈچۈن
 ئايان قىلىندى!⁽⁴¹⁾
 سېلاھ!

سەن يەر يۈزىنى دەريا-كەلكۈنلەر بىلەن ئايرىۋەتتىڭ.
¹⁰ تاغلار سېنى كۆرۈپ، ئازابلىنىپ تولغىنىپ كەتتى؛
 دولقۇنلاپ ئاققان سۇلار كەلكۈندەك ئۆتۈپ كەتتى؛
 چوڭقۇر دېڭىز ئاۋازىنى قويۇۋېتىپ،
 قوللىرىنى يۇقىرىغا ئۆرلەتتى.
¹¹ ئېتىلغان ئوقلىرىڭنىڭ پارىقراق نۇرىنى كۆرۈپ،
 پالىدىغان نەيزەڭنىڭ يورۇقلۇقىنى كۆرۈپ،
 قۇياش ھەم ئاي ئۆز تۇرالغۇسىدا جىم تۇردى.
¹² سەن ئاچچىقىڭدا يەر يۈزىدىن ئۆتۈپ يۈرۈش قىلىدىڭ؛

³⁹ «كۇشان» ۋە «مىدىيان» دېگەن ئىككى ئەل 3-ئايەتتىكى «تېمان» ۋە «پاران» دېگەن رايونلاردا ئىدى. ئۇلار ئىسرائىلنىڭ قانائاننى (پەلەستىننى) ئىشغال قىلىشىغا بىرىنچى قارشى چىققان ئەللەردىن ئىدى («باتۇر ھاكىملار» 3- ھەم 7- بابلارنى كۆرۈڭ).

⁴⁰ بابىل ۋە مېسوپوتامىيىدىكى بۆتبە رەھسلىك ئەيسانلىرى بويىچە، دېڭىز ۋە دەريالار ئۇلارنىڭ كۈچلۈك بۇتلىرى ياكى جىن-شەيتانلىرى تۇرىدىغان «قورغان»لىرى ئىدى. بۇ ئايەت بويىچە خۇدانىڭ ئۆزىنىڭ كۈچ-قۇدرىتى ھەممە بۇت ۋە جىن-شەيتانلاردىن زور ئۈستۈن كۆرسىتىلىدۇ.

⁴¹ باشقا ئىككى خىل تەرجىمىسى: — «سېنىڭ سۆزۈڭگە تايانغان قەبىلىلەرگە ئىچكەن قەسەملىرىڭ بويىچە»، ياكى: «سەن ئوقيايىڭنى ئايان قىلىدىڭ، نۇرغۇن ئوقلارنىڭ ئېلىپ كېتىلىشىنى بۇيرۇدۇڭ».

ئەللەرنى غەزىپىگە زىرائەتنى سوققاندا سوقتۇڭ؛

¹³ ئۆز خەلقىنىڭ نىجات-قۇتقۇزۇلۇشى ئۈچۈن،

سەن ئۆز مەسھىڭ⁽⁴²⁾ بىلەن بىللە نىجات-قۇتقۇزۇش ئۈچۈن چىقتىڭ⁽⁴³⁾؛

ئۇلنى بويىغىچە⁽⁴⁴⁾ ئېچىپ تاشلاپ،

رەزىلىنىڭ جەمەتىنىڭ بېشىنى ئۇرۇپ-يانچىپ، ئۇنىڭدىن ئايرىۋەتتىڭ؛

سېلاھ!

¹⁴ سەن ئۇنىڭ⁽⁴⁵⁾ نەيزىلىرى بىلەن سەردارلىرىنىڭ بېشىغا سانجىدىڭ؛

ئۇلار دەھشەتلىك قارا قۇيۇندەك مېنى⁽⁴⁶⁾ تارقىتىۋېتىشكە چىقتى،

ئۇلارنىڭ خۇشاللىقى ئاجىز مۆمىنلەرنى يوشۇرۇن جايدا يالماپ يۇتۇشتىن

ئىبارەتتۇر!

¹⁵ سەن ئاتلىرىڭ بىلەن دېڭىزدىن،

يەنى دۆۋە-دۆۋە قىلىنغان ئۇلۇغ سۇلاردىن ئۆتۈپ ماڭدىڭ!⁽⁴⁷⁾

⁴² «مەسھىڭ» ياكى «مەسھ قىلىغىنىڭ» — خۇدانىڭ يوليورۇقى بويىچە، ئىسرائىلغا يېڭى بىر پادىشاھ بېكىتىش ئۈچۈن ئۇنىڭ بېشىغا زەيتىن مېيى سۈرۈلۈش كېرەك ئىدى. مۇشۇ مۇراسىم «مەسھ قىلىنىش» دەپ ۋە شۇ چاغدىن باشلاپ مۇشۇ پادىشاھ «خۇدانىڭ مەسھ قىلغىنى» دەپ ئاتىلاتتى. خۇدا داۋۇت پادىشاھنىڭ بىر ئەۋلادىنى «مەسھ قىلمەن»، بۇ «قۇتقۇزغۇچى-مەسھ» ئىسرائىلنى ھەم بارلىق دۇنيانى گۇناھلىرىدىن قۇتقۇزىدۇ، دەپ ۋەدە قىلغان. بىزنىڭچە مۇشۇ ئايەتتە بۇ «قۇتقۇزغۇچى-مەسھ» كۆرسىتىلىدۇ.

⁴³ باشقا بىرخىل تەرجىمىسى: «ئۆز مەسھىڭنى قۇتقۇزۇش ئۈچۈن چىقتىڭ».

⁴⁴ ياكى «ئۇنى (شۇ جەمەتنى) ئۇلىدىن ئۆگزىسىگىچە ئېچىپ تاشلاپ...».

بەزى ئالىملار «رەزىلىنىڭ جەمەتىنىڭ بېشى» دېگەن سۆز ئاخىرى زاماندىكى خۇداغا قارشى چىققان، شەيتاننىڭ ۋەكىلى بولغان «دەججال»نى كۆرسىتىدۇ، دەپ قارايدۇ. بىز قوشۇلمايمىز.

⁴⁵ «ئۇنىڭ» — «رەزىلىنىڭ جەمەتىنىڭ بېشى» (13-ئايەت)؛ بەلكىم دەججالنى كۆرسىتىشى مۇمكىن.

⁴⁶ «مېنى» — ئىسرائىل سۆزلەيدۇ، مۇشۇ ئايەتتىكى سۆزلەر ئاخىرقى زاماندىكى ئىسرائىل خەلقىنىڭ ئېيتقانلىرى بولسا كېرەك.

⁴⁷ مۇسا پەيغەمبەر ئىسرائىلنى مىسىردىن چىقىرىپ يېتەكلىگەندە، ئۇلار قىزىل دېڭىزدىن ئۆتكەن. دېڭىزدىكى سۇلار ئۇلارغا يول ئېچىپ ئىككى تەرەپىدە «دۆۋە-دۆۋە» تۇرغانىدى. كەلگۈسى زاماندىكى ۋەقە بەلكىم بۇنىڭغا ئوخشاپ كېتىدۇ.

16 مەن بۇلارنى ئاڭلىدىم، ئىچى-باغرىمنى تىترەك باستى؛
 ئاۋازنى⁽⁴⁸⁾ ئاڭلاپ كالىپۇكلىرىم دىر-دىر قىلدى،
 ئۈستىخانلىرىم چىرىپ كەتكەندەك بولدى،
 پۇتلىرىمنى تىترەك باستى؛
 چۈنكى مەن كۈلپەتلىك كۈندە،
 يەنى ئۆز خەلقىمگە تاجاۋۇز قىلغۇچى بېسىپ كىرگەن كۈندىمۇ،
 سەۋر-خاتىرجەملىكتە تۇرۇشۇم كېرەك.
 17 چۈنكى ئەنجۈر دەرىخى چېچەكلىمىسىمۇ،
 ئۈزۈم تاللىرىدا مېۋە بولمىسىمۇ،
 زەيتۇن دەرىخىگە قىلغان ئەجىر يوققا چىققان بولسىمۇ،
 ئېتىزلار ھېچ ھوسۇل بەرمىگەن بولسىمۇ،
 قوتاندىن قوي پادىسى ئۈزۈلگەن بولسىمۇ،
 ئېغىلدا كالا پادىسى يوق بولسىمۇ،
 18 مەن ھامان پەرۋەردىگاردىن شادلىنىمەن،
 ماڭا نىجاتىمنى بەرگۈچى خۇدايىمدىن⁽⁴⁹⁾ شادلىققا چۆمۈلمەن،
 19 پەرۋەردىگار، رەب، مېنىڭ كۈچ-قۇدرىتىمدۇر؛
 ئۇ مېنىڭ پۇتلىرىمنى كېيىكنىڭكىدەك قىلدۇ؛
 مېنى يۇقىرى جايلىرىمدا ماڭغۇزىدۇ!

(بۇ كۈي نەغمىچىلەرنىڭ بېشىغا تاپشۇرۇلۇپ، تارلىق سازلار بىلەن ئوقۇلسۇن).

48 ھاباككۇك «خۇدانىڭ ئاۋازى» دەپ ئوچۇق ئېيتمايدۇ — ئۇنىڭغا نىسبەتەن ئاڭلىغۇدەك پەقەت بىرلا ئاۋاز بار، خالاس.
 49 ياكى «نىجاتىم بولغۇچى خۇدايىمدىن...».

قوشۇمچە سۆز

مۇھىم ساۋاتلار ۋە بەزى ئايەتلەر توغرىلىق شەرھلەر

1- باب، 3- ئايەت ئۈستىدە

«سەن نېمىشقا ماڭا قەبىھلىكنى كۆرگۈزسەن،
نېمىشقا جاپا-زۇلۇمغا قاراپ تۇرسەن؟
چۈنكى بۇلاڭچىلىق، زۇلۇم-زوراۋانلىق كۆز ئالدىمىدىدۇر؛
جەڭگى-جېدەللەر بار،
دەۋالار كۆپەيمەكتە»

خۇدا ھاباككۇكقا «كۆرگۈزگەن» ئازابلىق ئىشلار كەمبەغەللىكنى ئۆز ئىچىگە ئالمايدۇ. يوسيانىڭ پادىشاھلىقى ئاستىدا ئومۇمىي ئىقتىسادىي ئەھۋال يامان ئەمەس بولغان، بىراق زۇلۇم-زورلۇقلار تۈپەيلىدىن پۇقرالاردا ھېچ خاتىرجەملىك بولمىغان. ھاباككۇك دېگەن «زۇلۇم-زوراۋانلىق»، باشقىلارنى بوزەك قىلىشلار پەقەت بايلاردىنلا بولمىغان – ئۇ قايسىلا تەرەپكە قارىسا زوراۋانلىقنى كۆرىدۇ. كۆپلىگەن ئادەملەردە مۇنداق چوڭ بىر خام خىيال بار: «پەقەتلا كۆپرەك پۇلىمىز بار بولسا...»، ياكى «پەقەت ئۆز ئىشلىرىمىزنى ئۆزىمىز باشقۇرغان بولساقلا...» ياكى «پەقەت ئۈستىمىزدە لىيلا ئىنسانپەرۋەر بىر ھاكىم بولغان بولسا، توققۇزىمىز تەل بولاتتى...» دېگەندەك. ھاباككۇكنىڭ دەۋرىدىكىلەر تولىمۇ دۇرۇس پادىشاھ يوسيانىڭ قول ئاستىدا ياشىغان؛ بىراق ھەتتا يوسىيادەك شۇنداق دۇرۇس بىر پادىشاھمۇ بىرنەچچە ئەسىرلەردىن يۈرگۈزۈلۈپ كەلگەن چىرىكلىكنى ئۆزگەرتەلمەيتتى. ئەگەر خۇدا پۈتۈن خەلق ئارىسىدا ھۆرمەتلەنمىگەن ياكى تونۇلمىغان بولسا، چىرىكلىشىش، بىر-بىرىگە بولغان ھەسەتخورلۇق ۋە جېدەل-ماجرالار ئەڭ ياخشى «سىياسەتلەر» ياكى «تەشكىللەش پىلانلىرى» ئارقىلىقمۇ ھەرگىز ھەل بولمايدۇ. غەربىي دۆلەتلەرگىمۇ ئىچكى جېدەل-ماجرالار، بىر-بىرىگە ئەر-زى-شەكايەت قىلىش قاتارلىقلار لەنەتتەك

چۈشكەندى؛ ئۇلار بايدەك كۆرۈنسمۇ، خەلق خۇدانى تاشلىغانلىقى تۈپەيلىدىن ھەربىرى تەئەللۇقاتلىرىدا «ئۆز خوشنىسى بىلەن بەسلىشىش» نىڭ توختاۋسىز ئېغىر بېسىمى ئاستىدا ياشىماقتا.

بابلىقلار توغرۇلۇق

خۇدانىڭ بابلىقلار توغرۇلۇق سۆزى (1-باب، 5-6-ئايەت): -

«ئەللەر ئارىسىدا بولىدىغان بىر ئىشنى كۆرۈپ بېقىڭلار، ئوبدان قاراڭلار، ھەيرانۇھەس قېلىڭلار! چۈنكى سىلەرنىڭ دەۋرىڭلاردا بىر ئىش قىلىمەنكى، بىرسى سىلەرگە بايان قىلغان تەغدىردىمۇ سىلەر ئىشەنمەيتتىڭلار. چۈنكى مانا، مەن ھېلىقى مەجەزى ئوسال ھەم ئالدىراقسان ئەل كالدېلەرنى ئورنىدىن تۇرغۇزىمەن؛ ئەسلى ئۆزىگە تەۋە ئەمەس ماكانلارنى ئىگىلەش ئۈچۈن، ئۇلار يەر يۈزىنىڭ كەڭرى جايلىرىنى بېسىپ ماڭىدۇ...»

كالدېلەرنىڭ تۇيۇقسىز مەيدانغا چىقىپ ئۈستۈنلۈككە ئېرىشىشى دەرۋەقە جاھاننى زىلزىلىگە سالدىغان بىر ئىش بولدى. ئەنگىلىيىلىك تارىخشۇناس روبەرتسون مۇنداق سۆزلەر بىلەن بۇنى تەسۋىرلەيدۇ: -

««كالدېيە» تىگرسى ھەم ئەفرات دەريالىرىنىڭ بويلىرىغا، پارس قولتۇقى ۋە بابىلىنىڭ ئەڭ جەنۇبىي شەھەرلىرى ئوتتۇرىسىغا جايلاشقان بىر كىچىك دۆلەت ئىدى... زەيلىك، سازلۇق ۋە كۆللۈكلىرى كۆپ، يېزا-بازارلىرى ئاز بىر رايون ئىدى. ئۇنىڭ ئاھالىسى بېلىقچىلىق، ئوۋچىلىق، كىچىك كۆلەملىك دېھقانچىلىق ھەم چارۋىچىلىققا تايىنىپ جان باقىدىغان بىر خەلق ئىدى. رايون بىرنەچچە «قەبىلىلىك» دائىرىلەرگە بۆلۈنگەنىدى. خەلقلەر تەشكىلچانلىقى ناھايىتى ئاجىز بولغان، شۇنداقتىمۇ بىر-بىرىدىن قاتتىق مۇستەقىل تۇرىدىغان قەبىلىلەر توپلىرى بولۇپ ياشىغان. ئۇلار «شەھەردىكىلەر» گە ئۆچ بولۇپ، شىمالدىكى بابىلىغا ياكى نىنەۋەدەك

كۈچلۈك شەھەرلەرگە ھېچ بېقىنىپ باقمىغان. «تەشكىللىكلىكى ناھايىتى ئاجىز قەبىلە توپلىرى» بولغان بۇ خەلقنىڭ يىگىرمە يىل ئىچىدە دۇنيادىكى ئەڭ كۈچلۈك ئىمپېرىيە بولۇشى تارىختىكى ئەڭ چوڭ سىرلارنىڭ بىرىدۇر... مىلادىيەدىن ئىلگىرىكى 614-يىلىدىن باشلاپ... كالدېيلەر ئادەمنى ھەيران قالدۇرارلىق سۈرئەت بىلەن ماڭدى؛ ئۇلار بابىلىيەگە ھۆكۈمران بولۇپ، ئاندىن ئاسۇرىيە، سۇرىيە، پەلەستىن ۋە مىسىرنى ئىگىلىۋالغان (كالدېيلەر بابىلىنى ئىگىلىۋالغاندىن كېيىن ئۆزلىرىنى «بابىل» دەپ ئاتىغان). بۇ ئىشلاردىن ئىلگىرى ھەتتا ئۇلارنىڭ مەۋجۇتلۇقىمۇ نامەلۇم دېگۈدەك ئىدى».

كالدېيلەرنىڭ (يەنى «بابىللىقلار») «ۋەيرانچىلىق سىياسىتى» بار ئىدى – ئۇلار دۈشمەنلىرىنىڭكىدىن بۇلاپ كېتەلمەيدىغان ياكى نەق مەيداندا ئىشلىتەلمەيدىغان نەرسىلەر بولسىلا ئۇلارنى كۆيدۈرۈۋېتەتتى ياكى ۋەيران قىلاتتى. ئۆزلىرىدىن ئىلگىرى كۈچلۈك بولغان ئاسۇرىيەلىكلەرگە ئوخشاش، ئۇلار زۇلۇم-زوراۋانلىقنى بىر ئىلاھقا ئايلاندۇرغان.

1-باب، 12-ئايەت ئۈستىدە

«سەن ئەزەلدىن بار بولغۇچى ئەمەسمۇ، ئى پەرۋەردىگار خۇدايىم، مېنىڭ مۇقەددەس بولغۇچىم؟
– بىز ئۆلمەيمىز، ئى پەرۋەردىگار؛
سەن ئۇنى جازايىڭنى بەجا كەلتۈرۈش ئۈچۈن بېكىتكەنسەن؛
سەن، ئى قورام تاش بولغۇچى، ئۇنى بىزگە تەربىيە بېرىپ تۈزىتىشكە بەلگىلىگەنسەن».

ھاباككۇك كالدېيلەر توغرىسىدىكى ۋەھىينى قوبۇل قىلغاندا قاتتىق چۆچۈپ، زور ۋەھىمە باسقان. بىراق ئىنجىلدا ئېيتىلغاندەك: «تەۋرەتكىلى بولىدىغان نەرسىلەر يەنى يارىتىلغان نەرسىلەر تەۋرىتىلىپ يوقالغاندا، تەۋرەتكىلى بولمايدىغان نەرسىلەر قالىدۇ». ھاباككۇك دەرۋەقە تەۋرىتىلدى، بىراق ئۇنىڭ ئۆلمەس ئىمان-ئېتىقادى تەۋرەنمىدى. ۋەھىي-بېشارەت ئۇنىڭ جېنىغا قاتتىق

تەگكەن بولسىمۇ، ئۇ كۆڭلىدە «قورام تاش» بولغۇچى خۇدانى چىڭ سېغىنىپ، ئۆزى بىلىپ يەتكەن، ھېچكىم رەددىيە قايتۇرالمىدىغان ھەقىقەتنى جاكارلايدۇ (12-ئايەت). دەرۋەقە بابىلىقلار ئازغىنا بىر ۋاقىت ئىچىدە زور بىر كۈچ بولۇپ دۇنيانى زىلزىلىگە كەلتۈرگىنى بىلەن، خۇدا بەربىر ئەزەلدىن ھەممىنىڭ ئىگىسى بولۇپ كەلگەن. ئۇنىڭ ئۆزى پاك-مۇقەددەسلىكتۇر ۋە ئۇ ئۆزگەرمەستۇر. دەرۋەقە ئۇ بىر تەرەپتىن خۇدانىڭ «ئۇنى (بابىلىقلارنى) جازايىڭنى بەجا كەلتۈرۈش ئۈچۈن بېكىتكەن» دېگىنىنى قوبۇل قىلىدۇ. بىراق ئۇ يەنىلا: «خۇدا پاك-مۇقەددەس تۇرۇپ، بابىلىقلارنىڭ كۈچىيىپ ئويۇچۇق قىلغان رەزىللىكلىرىگە قاراپ تۇرۇۋاتىدۇ» دېگەننى ئويلاپ چىدىيالمىدۇ، شۇڭا ئۇ 13-ئايەتتىكى سۆزنى قىلىدۇ: -

13-ئايەت ئۈستىدە

«سېنىڭ كۆزۈڭ شۇنچە غۇبارسىز ئىدىكى،
رەزىللىككە قاراپ تۇرمايتتىڭ؛
ئەمدى نېمىشقا سەن مۇناپىقلىق قىلغانلارغا قاراپ تۇرسەن،
رەزىللەر ئۆزىدىن ئادىل بولغان كىشىنى يۇتۇۋالغىنىدا، نېمىشقا
سۈكۈت قىلسەن؟»

ئەمەلىيەتتە بولسا خۇدا ھېچكىم بىلىپ يېتەلمەيدىغان دەرىجىدە رەزىللىك ئۈستىگە سەپسىلىپ قارىيالايدۇ ھەم ئۇنىڭغا قارايدۇ. ئۇ ئۇنىڭ دەھشەت تەڭلىرىگە قارىيالايدۇ ۋە ھەتتا ئۇنىڭدا ھەرگىز ئېچىلمىدىغان نەرسىلەرنىمۇ كۆرەلەيدۇ. ئۇنىڭ شۇنداق قىلالايدىغانلىقىنى، شۇنىڭدەك شۇ رەزىل بولغۇچىنى نېمىشقا دەرھال يوقاتمايدىغانلىقىنى بىز پەقەت ئىنجىل سەھىپىلىرىنى ئوقۇغاندىلا چۈشەنەلەيدىغان بولدۇق. ئەمەلىيەتتە بولسا ھەرقايسىمىزدا رەزىللىك تېپىلماسمۇ؟ مەسىھ ئەيسا بىر چاغدا ئۆز مۇرىتلىرىغا مۇنداق سۆز قىلدى: - «سەلەر رەزىل نىيەتلىك بولغان تەقدىردىمۇ، پەرزەنتلىرىڭلارغا ياخشى نەرسىلەرنى بېرىشنى بىلگەن يەردە، ئەرشتىكى ئاتاڭلار تىلىگەنلەرگە مۇقەددەس روھنى ئىلتىپات قىلماسمۇ؟». مەسىھنىڭ مۇشۇ مۇخلىسلىرى توۋا قىلغان، ئەيساغا

ئىشىنىشكە باشلىغان بولسىمۇ، ئۇلاردا يەنىلا رەزىللىك قالدى. خۇداغا شۇكرى، مەسىھنىڭ نجاتىدىن ئاتا قىلىنغان مۇقەددەس روھنىڭ قۇدرىتى بىلەن ئادەم ئۆز رەزىللىكىدىن قۇتۇلىدىغان بولىدۇ. بىراق ھەممىمىز ئەينى ئەھۋالىمىزدا روسۇل پاۋلۇس دېگەندەك بولىمىز: «ئادەملەرنىڭ ھەممىسى گۇناھ سادىر قىلىپ، **خۇدانىڭ ئۇلۇغلىقىغا يېتەلمەي، ئۇنىڭدىن مەھرۇم بولدى**» («رىم. 3:23). ئۆزىدە گۇناھ بولغان ھەرقانداق ئادەمنىڭ يەر يۈزىدە تىرىك تۇرغانلىقىنىڭ ئۆزى خۇدانىڭ مېھرى-شەپقىتىنىڭ كۈندىلىك بىر مۆجىزىسىدۇر. بۇ مۆجىزىنى پەقەت ئۇنىڭ «ھېچكىمنىڭ ھالاك بولۇشىنى خالىماي، بەلكى ... بارلىق ئىنساننىڭ توۋا قىلىشىغا كىرىشىنى خالايدىغان» غايەت زور مۇھەببىتى بىلەن چۈشەندۈرگىلى بولىدۇ («2 پىت. 9:3»). ئۇ بۇ مۇھەببىتى بىلەن «ئاسمان-زېمىندىكى بارلىق مەۋجۇداتنى ئۆزى بىلەن ياراشتۇرۇش ئۈچۈن» («كول. 1:18)، دەل ئۆزىنىڭ «كلام»ى بولغان ئەيسا مەسىھنى گۇناھلار ئۈچۈن قۇربانلىق سۈپىتىدە بەردى. بۇ قۇربانلىقنىڭ تەتجىسى بولسا ھەرقايسى توۋا قىلغان ئىشەنگۈچى ئۆزىنى ۋەيران قىلىۋاتقان گۇناھتىن ئايرىشتىن ئىبارەتتۇر.

ھاباككۇك جاۋابىنى كۈتۈشكە بەل باغلايدۇ. ئۇ ھەتتا ئۆزىنى داد-پەريادىم تۈپەيلىدىن خۇدانىڭ ئەيىبلىشىگە ياكى جازالىشىغا ئۇچرىشىم مۇمكىن دەپ بىلىسىمۇ، يەنىلا سوئال قويۇشقا جۈرئەت قىلىدۇ. ئۇ دەرۋەقە «**خۇدا ئۈچۈن ئۆزىدىن كەچكەن**» ئادەم – مەڭگۈلۈك ھەقىقەتنى قوغلاشنىڭ ئۇلۇغ يولىدا ئۆز نىجاتىغا ياكى بىخەتەرلىكىگە پەرۋا قىلمىغان ئادەم. خۇدا بىزگە ھەربىر دەۋردە شۇنداق ئادەملەرنى بەرسۇن!

ئۇ مۇنداق بايان قىلىدۇ (1:2): –

«ئەمدى مەن ئۆز كۆزىتىمدە تۇرىۋېرىمەن،

ئۆزۈمنى مۇنار ئۈستىدە دەس تىكلەيمەن،

ئۇنىڭ ماڭا نېمە دەيدىغانلىقىنى،

شۇنىڭدەك ئۆزۈم بۇ داد-پەريادىم توغرىلۇق قانداق تېگىشلىك

جاۋاب تېپىشىم كېرەكلىكىنى بىلىشنى كۈتۈپ تۇرىمەن».

كۆزەتچىنىڭ تۇرمۇشى يالغۇزلۇق تۇرمۇشىدۇر. ئۇ تۇرمۇشتىكى ئادەتتىكى ئىشلاردىن ئايرىلىپ، «مۇنار ئۈستىدىكى» غەربانە ۋەزىپىگە چىقىشى كېرەك. بۇ ۋەزىپە ئىنساندىن سەۋر-ئاقەت، ئىخلاى، ئەستايىدىللىق ۋە پىداكارلىق تەلەپ قىلىدۇ. جاھاندىكى ۋەزىيەتنى، خەلقنىڭ ئەھۋالىنى چۈشىنىشى ئۈچۈن ئۇ ئۆز تۇرمۇشىغا ئائىت ئىشلار ۋە مەسىلىلەرنىڭ دائىرىسىدىن يىراقنى كۆرۈشى كېرەك. شۇنىڭ ئۈچۈن ئۇ ھەقىقەتنىڭ ئۆز ۋۇجۇدىغا سوقىدىغان ھەرقانداق تەسىرىگە، شۇنداقلا ئۇنىڭ ئۆزىنى نەگە ئاپىرىپ قويۇشىدىن قەتئىينەزەر ئۆزىگە بولغان نەتىجىگە تەييار تۇرىدىغان ئادەم بولۇشى كېرەك. مۇشۇنداق بىر ئادەم بالىسىغا خۇدا جاۋاب بېرىدۇ. ھاباككۇك قوبۇل قىلغان جاۋاب پەقەت ئۆزى ئۈچۈنلا كەلگەن ئەمەس. ئۇنى بۇ خەۋەرنى باشقىلارغا يەتكۈزىدىغانلار ئۈچۈنمۇ ئايان قىلىپ يېزىشى كېرەك. خەۋەرنى قوبۇل قىلغان كىشىلەر بىر ئەگرى-توقاي دۇنيادا خۇداغا ئىتائەت قىلىدىغان يولدا چىداملىق بىلەن يۈگۈرەلەيدىغان بولىدۇ: –

(2:2-3) «ھەم پەرۋەردىگار جاۋابەن ماڭا مۇنداق دېدى: –

«ئوقۇغانلار يۈگۈرسۇن ئۈچۈن،

بۇ كۆرۈنگەن ئالامەتنى يېزىۋال؛

ئۇنى تاختىلار ئۈستىگە ئېنىق ئويۇپ چىق؛

چۈنكى بۇ كۆرۈنگەن ئالامەت كەلگۈسىدىكى بېكىتىلگەن بىر ۋاقىت ئۈچۈن،

ئۇ ئادەملەرگە ئاخىرەتنى تەلپۈندۈرىدۇ،

ئۇ يالغان گەپ قىلمايدۇ؛

ئۇزۇنغىچە كەلمەي قالسىمۇ، ئۇنى كۈتكىن؛

چۈنكى ئۇ جەزمەن يېتىپ كېلىدۇ، ھېچ كېچىكمەيدۇ».

تەرجىمىگە ئىزاھاتلىغىنىمىزدەك، سۆزمۇسۆز ئېيتقاندا: «ئۇ ئادەملەرگە

ئاخىرەتنى تەلپۈندۈرىدۇ» دېگەن ئىبارە: «ئۇ ئاخىرەتكە قاراپ ھاسىراپ نەپەس

ئالىدۇ» دەپ ئىپادىلىنىدۇ.

«كۆرۈنگەن ئالامەت كەلگۈسىدىكى بېكىتىلگەن بىر ۋاقىت ئۈچۈن»

– ئاموس پەيغەمبەر خۇدانىڭ غەزىپىنىڭ ئىسرائىلغا چۈشۈرىدىغان ئاپەتلىرى توغرىلىق ئىككى «ئالامەت كۆرۈنۈش» نى كۆرگەن ۋە بۇ كۆرۈنۈشتىكى ئاپەتلەر ئەمەلگە ئاشۇرۇلمىسۇن دەپ دۇئا قىلغاندىن كېيىن خۇدا ئۇنىڭغا «بۇ ئاپەتلەر چۈشمەيدۇ» دەپ ۋەدە بەرگەندى. بىراق ھاباككۇك كۆرگەن بۇ ئالامەت كۆرۈنۈش «كەلگۈسىدىكى بېكىتىلگەن بىر ۋاقىت ئۈچۈن» بولغان – ئىنسان بالىسىنىڭ ھېچقانداق دۇئاسى ئۇنى ئۆزگەرتەلمەيدۇ.

ھازىر خۇدانىڭ جاۋابىنىڭ بىرىنچى قىسمى، تۆۋەندىكى بۈيۈك ھەقىقەت بېرىلىدۇ:

(4:2) «قارا، تەكەببۇرلىشىپ كەتكۈچىنى!

ئۇنىڭ قەلبى ئۆز ئىچىدە تۈز ئەمەس؛

بىراق ھەققانىي ئادەم ئۆز ئېتىقاد-سادىقلىقى بىلەن ھايات ياشايدۇ».

بۇ باياننىڭ بىرىنچى قىسمى بىزگە ئۇقتۇرىدۇكى، ھەرقانداق ئادەم تەكەببۇر بولسا، دەل شۇ سەۋەبتىن دۇرۇس، تۈز ياشىيالمىدۇ. ئۇنىڭ تەكەببۇرلۇقى ھەممىگە بولغان كۆزقارىشىنى بۇرمىلايدۇ. ئۇنىڭ ئۈستىگە ئۇ روھىي جەھەتتە ئۆلۈك ئادەم، چۈنكى پەقەت «ئېتىقاد-ساداقەتلىكى» بار ئادەم ھاياتتۇر. بۇنداق ئېتىقاد خۇدانى توختاۋسىز چىڭ تۇتىدىغان ئاكتىپ ئېتىقادتۇر. بۇنداق ئېتىقاد بولمىسا «ھايات ياشاش» دەرۋەقە مۇمكىن ئەمەس. خۇداغا ئىشەنگۈچى ھەربىر ئادەم شۈبھىسىكى، قايسىبىر سىناقلىرىغا، چۈشەندۈرۈشكە كۈچى يەتمەيدىغان ئىشلارغا، ھەرقانداق مەنتىقىگە ياتمايدىغان ئىشلارغا، ئۇزاققا ھەل بولمىغان مەسىلىلەرگە ئۇچرىماي قالمايدۇ. شۇنداق دېيىشكە بولىدۇكى، ۋاقىت ئۆتكەنسېرى ھەقىقىي ئېتىقادلىق ئادەم ئۈچۈن جاۋاب تېپىلمايدىغان سوئاللار ئازايماستىن، بەلكى كۆپىيىپ كېتىدۇ؛ بىراق شۇنىڭ بىلەن تەڭ ئىمان-ئىشەنچىمىزگە قارىغاندا، خۇدانىڭ ئەمەللىرىدىن ۋە بىزگە يېقىن تۇرغىنىدىن بېشىمىزدىن ئۆتىدىغىنىمۇ كۆپىيىدۇ. روسۇل پائۇلسنىڭ: «بىز ئىمان-ئىشەنچ بىلەن ماڭىمىز، كۆرۈش سېزىمىمىز بىلەن ئەمەس»

دېگىنىدەك («2كور. 7:5)، خۇدا: - «مەن سېنىڭ نېمە قىلىۋاتقانلىقىڭنى، ئۇنى قانداق قىلىۋاتقانلىقىڭنى ھەم سېنىڭ مەقسەتلىرىڭ نېمە ئىكەنلىكىنى ھېچ چۈشەنمەيمەن؛ بىراق بارلىق سوئاللىرىمنى «تەكچە ئۈستىگە» قويۇپ قويمەن، سېنىڭ يوللىرىڭ ئەڭ ئەلا، سەن ئەڭ مېھرىبان دەپ ئىشىنىمەن» دېگەندەك بىر جاۋابنى ھاباككۇكتىن كۈتكەن (ھاباككۇك دەرۋەقە 3-بابتا مۇشۇنداق بىر جاۋاب بېرىدۇ).

ھازىر خۇدا جاۋابىنىڭ ئىككىنچى قىسمىغا ئۆتىدۇ؛ ئەمەلىيەتتە ئۇ بابىنى جازالىماقچى؛ قىيامەت كۈنىدىلا ئەمەس، بەلكى شۇ زاماندىمۇ ئۇنى دەل ئۇنىڭ ئۆز جاھانگىرلىكى تۈپەيلىدىن بولغان دۈشمەنلىرى ئارقىلىق جازالايدۇ.

5-ئايەت بىزگە خەۋەرلەندۈرىدۇكى، «**ھاراق ئۇنىڭغا** (بابىل پادىشاھىغا) **ساتقۇنلۇق قىلىدۇ**؛ ۋە شۇنداقلا ئۇنىڭ تەكەببۇرلۇقى ئۆزىدە «ھەممىدىن ئۇلۇغ ئىكەنلىكىمنى ئىسپاتلىشىم كېرەك» دېگەندەك نىشاننى ھاسىل قىلىپ، ئۆزىنى جىم تۇرغۇزماي ئىنتايىن ئۇرۇشپەرەس قىلىدۇ. بۇ ئىشنىڭ ئۆزى بىر لەنەتلىكتۇر. ئۆزىنىڭ ئۆز ئائىلىسىدىكىلىرىدىن، ساۋاقداشلىرىدىن ياكى خىزمەتداشلىرىدىن مۇنەۋۋەر ئىكەنلىكىنى ئىسپاتلاش ئۈچۈن تىنىمسىز ئىنتىلىشلەر قانچىلىغان كىشىلەرنىڭ قانچىلىغان يىللىرىنى ئىسراپ قىلىدۇ؟ خۇدانىڭ مۇشۇنداق ئەخمەقلىققە قىلچە كارى يوق. ئىنساننىڭ ئىقتىدارلىرى ئەسلى خۇدادىن كەلگەن بولۇپ، ئۇنىڭ بېكىتىشلىرى بويىچە، ھەربىرىمىزگە قانچىلىك تالانت بېرىلسۇن دېيىلگەن بولسا شۇنچىلىك بېرىلىدۇ. شۇنداق بولغاندا، بىر تالانتنى باشقا بىر تالانت بىلەن سېلىشتۇرۇشنىڭ نېمە پايدىسى؟ - دەل شۇنداق قىلىشنىڭ ئۆزى خۇدانىڭ شەپقىتى ھەم مېھرىبانلىقىغا ئىشەنمەسلىككە باراۋەر.

«**شاراب ... ساتقۇنلۇق قىلىدۇ**». كونا گرىك تارىخشۇناسلىرى كسېنوفون ۋە ھېرودوتۇسنىڭ بىزگە خەۋەرلەندۈرۈشىچە، بابىللىقلار ئۇچىغا چىققان ھاراقكەشلەر ئىدى. بۇ ئىشنىڭ ئۆزى مىلادىيەدىن ئىلگىرىكى 539-يىلى ئۇلارنى نابۇتلۇققا ئېلىپ

بارغان. تەۋراتتىكى «دانىيال» نىڭ 5-بابىدا خاتىرىلەنگەندەك، بابىل پادىشاھى بەلشازار ۋە ئەمىرلىرى ئوردىسىدا مەست بولۇپ ئولتۇرغاندا، بابىلنىڭ سېپىلىنى قورشىۋالغان پارس ئىمپېرىيەسىنىڭ قوشۇنى قۇرۇپ كەتكەن دەريا سايلىرىدىن شەھەر ئىچىگە ئاستىرتىپ كىرىۋالغان. بابىللىقلارنىڭ مەستلىكى ئۆز كۆزىنى بۇ ئىشنى كۆرمەيدىغان قىلغانىدى. شۇ كۈنى ۋە كېيىنكى يىللاردا 6-12-ئايەتلەردە بېشارەت بېرىلگەندەك، ئۇلار ئەسلى خورلىغان ئەللەرنىڭ ئەمدى ئۇلارنى مازاق قىلىدىغان ۋە ئۆچىنى ئالىدىغان پۇرسىتى چىققانىدى. بىراق پەيغەمبەرلەرنىڭ كىتابلىرىدا كۆپ ئۇچرىغاندەك، بېشارەت تۇنجى ئەمەلگە ئاشۇرۇلۇشتىن ئاخىرقى زامانغا ئاتلاپ ئۆتۈدۇ. تەۋراتتىكى «يەشايا» (13-14-باب) ۋە «يەرەميا» (49-50-باب) ۋە ئىنجىلدىكى «ۋەھىي» (17-18-باب) دېگەن قىسىملار بابىل شەھىرى ئاخىرقى زامانلاردا قايتىدىن قۇرۇلىدۇ، دەپ كۆرسەتكەن ئوخشايدۇ. سادام ھۈسەين ئاللىقاچان بۇ ئىشنى باشلىدى، بىراق ھازىرچە ئۇ (يېڭى بابىل) پەقەت بىر ساياھەت ئورنى، خالاس. بۇ ئاخىرقى زاماندا قۇرۇلغان ئۇلۇغ بابىل شەھىرى بىرىنچى بابىل شەھىرىگە ئوخشاش ۋەيران بولىدۇ، چۈنكى: -

«خۇددى سۇلار دېڭىزنى قاپلىغاندەك،

پۈتۈن يەر يۈزى پەرۋەردىگارى بىلىپ-تونۇش بىلەن قاپلىنىدۇ»
(14-ئايەت).

ئاخىر بېرىپ ئىنسانىيەتنىڭ ھەربىر ماختىنىپ كەتكەنلىرى ھەممىگە قادىرنىڭ يالقۇنلىغان شان-شەرىپى ئالدىدا تۈگىشىدۇ. ھاباككۇك پەيغەمبەرنىڭ 20-ئايەتتە مۇنداق جاكارلىغانلىقى ئەجەب ئەمەس: -

(20-ئايەت) «بىراق پەرۋەردىگار ئۆز مۇقەددەس ئىبادەتخانىسىدىدۇر!

پۈتكۈل يەر يۈزى ئۇنىڭ ئالدىدا سۈكۈت قىلسۇن!»

ئىشەنگۈچىنىڭ نومۇس قىلمايدىغان نوچى، خۇداسىز ئادەملەرنىڭ كۈچلۈك بولۇپ تەختلەرگە چىقىشىدىن ئەنسىرىشىنىڭ ھاجىتى يوق. خۇدا ئەرشتىن مۇشۇ ئىشلارغا خاتىرجەملىك بىلەن قاراۋاتىدۇ ۋە ھەربىر ئىشتا ئەڭ ئاخىرقى سۆز ئۇنىڭكى بولىدۇ.

كىتاب ھاباككۇكنىڭ دۇئاسى ۋە مەدھىيسى بىلەن ئاخىرلىشىدۇ (3-باب). بىراق بۇ دۇئاسى «پەرۋەردىگارنىڭ كۈنى» كۆرسەتكەن بىر ئالامەت كۆرۈنۈش بىلەن ئارىلاشقان. كۆرۈنۈشتە خۇدانىڭ بېكىتكەن ۋەكىلىنىڭ ئىنسان شەكلىدە يەر يۈزىگە خۇدانىڭ غەزەپلىك جازاسىنى ئېلىپ بېرىپ، بارلىق ئەللەرنى سوراققا تارتىشقا چۈشىدىغانلىقى كۆرۈنىدۇ. ئىنجىلدىن بىلىمىزكى، خۇدانىڭ بۇ ۋەكىلى رەب ئەيسا مەسىھتىن باشقا بىرى ئەمەس. تەۋراتتىكى «يەشايا» 63-بايتا كۆرسىتىلگەندەك دۇنياغا قايتىپ كەلگەندە ئۇ ئاۋۋال دەجىلنىڭ ئىسرائىلنى يوقىتىشقا يىغقان قوشۇنلىرى بىلەن جەڭ قىلىشقا ئېدوم (ھازىرقى ئىئوردانىيە)دىكى بوزراھ شەھىرى ئۈستىگە چۈشىدۇ. يەشايا پەيغەمبەرنىڭ كۆرگىنى ھاباككۇك كۆرگەن ئالامەت بىلەن بىر بولىدۇ: «تەڭرى تېماندىن، پاك-مۇقەددەس بولغۇچى پاران تېغىدىن كەلدى» (3:3). تېمان ۋە پاران تېغى دەل ئېدوم تەۋەسىدىكى جايلار. ئۇ ئېدومدىن ئۆتۈپ يېرۇسالېمدىكىلەرنى يېرۇسالېمنى قورشىۋالغان دۈشمەنلىرىدىن قۇتقۇزۇش ئۈچۈن «زەيتۇن تېغى»غا چۈشىدۇ («زەك.» 14-باب). بۇ ۋەقەلەرنى قىسمەن تەسۋىرلەيدىغان بېشارەتلەر ھاباككۇكنىڭ دۇئا-مەدھىيە سۆزلىرى ئوتتۇرىسىدا (3-15-ئايەتلەردە) كۆرۈنىدۇ. بۇ ئايەتلەر خۇدانىڭ جاۋابىنىڭ ئۈچىنچى قىسمى بولدى؛ پۈتۈن جاھاننى سوراققا تارتقۇچى، يەنى رەب ئەيسا مەسىھنىڭ قايتا پەيدا بولۇشى بىلەن ھەربىر ئۇۋال ۋە ئادالەتسىز ئىشلار تۈزۈلۈش ۋە تىنچ-ئىناقلىق يەر يۈزىدە تىكلەندۇ.

بۇ ھەم دەھشەتلىك ھەم شەرەپلىك ئالامەت كۆرۈنۈش ھاباككۇكنى دەرمانسىز قالدۇرىدۇ. بىرخىل كېسەللىك ئۇنىڭ ئۇستىخانلىرى ئىچىگە كىرگەندەك (16) قىلىدۇ. بىراق نەتىجىدە ھاباككۇك بېشارەتنىڭ خەۋىرىنى قوبۇل قىلغان بارلىق ئىشەنگۈچىلەر بىلەن بىللە، ئۆزىنى خۇدانىڭ كۆيۈمچانلىقىغا سەۋر-تاقەت بىلەن تاپشۇرالايدىغان بولدى. ھەتتا بابىللىقلار تاجاۋۇز قىلغان كۈندەك ۋاقىتلاردىمۇ بېشارەتنى قوبۇل قىلغۇچىلار تېخىمۇ خاتىرجەملىككە ئىگە بولۇپ ئۆز خۇداسىدىن شادلىنىدۇ: -

«چۈنكى ئەنجۈر دەرىخى چېچەكلىمىسىمۇ،

ئۈزۈم تاللىرىدا مېۋە بولمىسىمۇ،

زەيتۇن دەرىخىگە قىلغان ئەجر يوققا چىققان بولسىمۇ،

ئېتىزلار ھېچ ئاش بەرمىگەن بولسىمۇ،

قوتاندىن قوي پادىسى ئۈزۈلگەن بولسىمۇ،
ئېغىلدا كالا پادىسى يوق بولسىمۇ،
مەن ھامان پەرۋەردىگار دىن شادلىنىمەن،
ماڭا نىجاتىمنى بەرگۈچى خۇدايىمدىن شادلىققا چۆمۈلمەن
پەرۋەردىگار، رەب، مېنىڭ كۈچ-قۇدرىتىمدۇر؛
ئۇ مېنىڭ پۇتلىرىمنى كېيىكنىڭكىدەك قىلىدۇ؛
ئۇ مېنى يۇقىرى جايلىرىغا ماڭغۇزىدۇ!»
(19-17:3)

تەڭرى تېغى ئۈستىدىن يۈگۈرۈپ ئۆتۈۋاتقان ياۋايى قويلارنى كۆرگەن ھەرقايسى
كىشى بۇ مەنزىرىنى چۈشىنىدۇ. قويلار خۇددى بىمالال ھالدا بىر خەتەرلىك چوققىدىن
باشقا بىر خەتەرلىك چوققىغا سەكرەپ ئاققان سۈدەك ئۆتىدۇ. ئۇلارنىڭ بۇنداق
قىلچە ئىككىلەنمەي، قىلچە ئارىسالدى بولماي، ئەپلىك، يارىشىملىق مېڭىشلىرىنىڭ
قايسىسى دەل جايىغا چۈشكەن، رىتىمى يېقىملىق بىر شېئىر دېگىلى بولىدۇ. دەل
شۇنىڭدەك خۇدا شۇ تەرىقىدە ئىمان-ئىشەنچى بار ئادەمنىڭ ھاياتىدا ئۇلۇغلىنىدۇ.
شۇڭا بىز ھاباككۇكنىڭ دەردلىك داد-پەريادىدىن ئۈگىنىمىزكى: -

(1) ئىمان-ئىشەنچ بىلەن ھايات ياشايدىغان ھەققانىي ئادەم خۇدانىڭ ئىشىنى
قىلىدىغان يولنى قوبۇل قىلىدۇ.

(2) خۇدا پات-پات بەزى ئەللەرنى ياكى شەخسلەرنى ئۇلارنىڭ ئەخمەقلىقى
بىلەن جازالايدۇ. بارلىق گۇناھ ئاخىر بېرىپ ئۆز-ئۆزىنى يوقىتىدىغان بىر نەرسىدىن
ئىبارەتتۇر.

(3) ئاخىرىدا بۇ ئالەمدىكى بارلىق ئادالەتسىزلىكلەر، ئۇۋال ئىشلار مەسىھ-
قۇتقۇزغۇچى بۇ دۇنياغا قايتىپ كەلگەندە ئوڭشىلىدۇ.

ھەمدۇسانا!

ئامىن!